

శిష్యుడు వెంటనే తన తప్పుని గ్రహించి, అప్పటి నించి గురువుని అత్యంత శ్రద్ధగా సేవించి, త్వరలోనే ఆధ్యాత్మిక ప్రగతిని సాధించాడు.

100. కృతజ్ఞత

ఓ వృద్ధుడు ఎంతో కష్టపడి చిన్న గోతిని తవ్వి అందులో ఓ మామిడి తెంకని పాతి రోజూ నీళ్ళు పోయసాగాడు. ఓ రోజు అది మొలకెత్తింది. ఈ మొత్తం గమనించిన ఆ వృద్ధుడి పక్కంటివాడు ఆయన్ని అడిగాడు.

“తాతా! ఆ మొక్క పెద్దదై పళ్ళు కాసేసమయానికి నువ్వు బ్రతికే వుంటాననుకుంటున్నావా?”

“లేదు. అంతకాలం నేనుండను.” జవాబు చెప్పాడు ఆ వృద్ధుడు.

“మరి నువ్వెందుకు దాని విషయంలో అంత శ్రమపడుతున్నావు?” అడిగాడు ఆ కుర్రవాడు.

అందుకా వృద్ధుడు చిన్నగా నవ్వి జవాబు చెప్పాడు.

“తాము తినలేమని తెలిసీ బ్రతికుండగా ఎందరో ఇతరుల కోసం పాతి పెంచిన మామిటి చెట్లనించి నేను ఇంతదాకా ఎన్నో మామిడి పళ్ళని తింటూ వస్తున్నాను. నేనిప్పుడు ఓ చెట్టుని పాతి వాళ్ళు చూపించిన దారిలో నడవడం ద్వారా వాళ్ళకి నేను నా కృతజ్ఞతలని తెలియచేసుకుంటున్నాను.”

101. పని కౌశల్యం

ఓ తాపీ మేస్త్రీ అతని కొడుకు కలిసి ఓ కోటని నిర్మిస్తున్నారు. పునాదికి చెందిన ఆఖరి బండకి తగినంత కలిపిన సున్నం లేకపోవడంతో తండ్రి కొడుకుని సున్నాన్ని కలిపి తీసుకురమ్మని చెప్పాడు.

కాని కొడుకు పునాది రాళ్ళ పక్కన నేల మీద పడి వున్న సున్నాన్ని ఎత్తి తెచ్చి తండ్రికి ఇచ్చి చెప్పాడు.

“మళ్ళీ కలపడం దేనికి? దీన్ని వాడదాం నాన్నా.”

“పునాదికి వాడాల్సిన సున్నం కాదిది. ఎండిపోయిన దీని శక్తి తగ్గి ఇది నాసిరకం అయింది.” నిరాకరిస్తూ చెప్పాడు తండ్రి.

“కాని నాన్న. మనం భూమి లోపల ఓ రాయికి నాసిరకం సున్నం వాడామని ఎవరికి తెలుస్తుంది?” ప్రశ్నించాడు కొడుకు.

“ముగ్గురికి తెలుస్తుంది. వారిలో ఇద్దరు సిగ్గుతో మరణిస్తారు.” చెప్పాడు తండ్రి.

“ఎవరా ముగ్గురు?” ప్రశ్నించాడు కొడుకు.

“నువ్వు. నేను. దేవుడు.” జవాబు చెప్పాడు తండ్రి.

నీతి: మనం చేసే ఏ పనైనా భగవంతుడుకి తెలుస్తుంది అన్న స్పృహతో నైపుణ్యంగా చేయాలి.

102. గురుత్వం

ఓ గురువు దగ్గరకి ఆమె శిష్యుడి భార్య వచ్చి చెప్పింది.

“స్వామీ! మా వారు మిఠాయిని ఎక్కువగా తింటున్నారు. ఆ అలవాటుని మానమని దయచేసి వారికి చెప్పండి.”

“నెల తర్వాత అతన్నోసారి నా దగ్గరకి తీసుకురా.” చెప్పాడు గురువు.

నెల తర్వాత ఆమె తన భర్తతో గురువు దగ్గరకి వచ్చింది.

“బాబూ. రేపటి నించి నువ్వు మిఠాయి తక్కువగా తినాలి. అది ఆరోగ్యానికి కీడు చేస్తుంది.” చెప్పాడు గురువు.

“ఈ ముక్క చెప్పడానికి నెలాగి రమ్మన్నారే? ఇది అప్పుడే చెప్పచ్చుగా?” ఆశ్చర్యంగా అడిగింది ఆమె.

“అప్పుడు నేను కూడా మీ వారిలా ఎక్కువగా మిఠాయి తినేవాడిని. ముందర నేనా అలవాటుని మానుకున్నాకే నాకు అతనికి చెప్పడానికి అర్హత వస్తుంది కాబట్టి ఈ నెలంతా నేను మిఠాయిని తగ్గించే సాధన చేసాను.” జవాబిచ్చాడు గురువు.